



Ermənistan hökumətinin, eləcə də onun havadarlarının ictimaiyyəti çaşdırmaq cəhdləri uğursuzluğa məhkumdur

Qərbi Azərbaycan ərazisinin əzəli və yerli sakinlərinin Azərbaycan türkləri olmasına baxmayaraq, ora köçürülən ermənilər XX əsrin əvvəllərindən başlayaraq azərbaycanlıları öz doğma yurdlarından didərgin salmaq üçün himayədarlarının əli ilə özlərinin məkrli niyyətlərini həyata keçiriblər. Ermənilərin maraqlarına uyğun olaraq Qərbi Azərbaycandan bütün soydaşlarımız öz doğma ata-baba yurdlarından zorla çıxarılmış və onlar qaçqın halında Azərbaycanın bölgələrində məskunlaşmışlar.

Ermənistan hökumətinin, eləcə də onun havadarlarının ictimaiyyəti çaşdırmaq cəhdləri uğursuzluğa məhkumdur

Qərbi Azərbaycan İcması respublikamızın kənd, qəsəbə və şəhərləri ilə yanaşı, xarici ölkələrdə də görüşlər keçirir, dədə-baba yurdlarından didərgin salınmış, qaçqın düşmüş insanların ailə üzvləri ilə yaxından tanış olur, onların pozulmuş hüquqlarını aidiyyəti beynəlxalq insan hüquqları müdafiəsi qurumlarına, habelə dünya ictimaiyyətinə çatdırır.

Bir ildən artıqdır ki, Qərbi Azərbaycan Televiziyasının gündə iki saat olmaqla Azərbaycan, rus və ingilis dillərində buraxılış və verilişlər yayımlaması məlumatların coğrafiyasını daha da genişləndirir. Soydaşlarımızın sülh yolu ilə, təhlükəsiz və ləyaqətlə geri qayıdışı istiqamətində aparılan işlər o cümlədən maddi-mədəni irsimizin dağıdılmasına diqqət çəkilməsi məsələlərini gündəmdə saxlayır.

Xalqımızın beynəlxalq hüququn norma və prinsipləri çərçivəsində haqlı tələblərini bəzi ermənipərəst qüvvələr həzm edə bilmədiklərindən yalan və şantajla əl atırlar. Qərbi Azərbaycan İcması bir qrup fransız deputatın Azərbaycana qarşı düşmənçiliyə çağıran, beynəlxalq hüquqa həqarət olan qərəzli müraciətini kəskin şəkildə pisləyib və bunu Fransa cəmiyyətində tüğyan edən irqçiliyin, islamofobiyanın və azərbaycanofobiyanın bariz göstəricisi kimi qiymətləndirib.

Qərbi Azərbaycan İcmasından verilən bəyanatda fransız deputatlara xatırladılıb ki, onların iddia etdiyi "etnik təmizləmə" siyasətini öz torpaqlarını Ermənistanın 30 illik işğalından azad edən Azərbaycan deyil, Qərbi azərbaycanlıları Ermənistandan deportasiya etmiş, onilliklər boyu Azərbaycan ərazilərini işğal altında saxlamış Ermənistan törədir.

Fransız deputatların diqqətinə çatdırılıb ki, Avropa İttifaqının Ermənistandakı missiyasının hər gün patrul apardığı ərazilərin əksər hissəsi vaxtilə Qərbi azərbaycanlıların yaşadığı və 30 il öncə deportasiya edilmiş ərazilərdir.



Əgər fransız deputatları həqiqətən də iddia etdikləri "beynəlxalq hüquq", "demokratik dəyərlər" maraqlandırsaydı, onda onlar separatizmi, revanşizmi, cəzasızlığı təşviq edən Ermənistanı və qondarma qurumun qalıqlarını deyil, sülh və birgəyaşayış ideyalarını təşviq edən Qərbi Azərbaycan İcmasını, onun Ermənistanla dialoq təklifini və Qərbi azərbaycanlıların Ermənistanda öz dədə-baba yurdlarına qayıdışını dəstəkləməliydilər.

Qərbi Azərbaycan ərazisinin əzəli və yerli sakinlərinin Azərbaycan türkləri olmasına baxmayaraq, ora köçürülən ermənilər XX əsrin əvvəllərindən başlayaraq azərbaycanlıları öz doğma yurdlarından didərgin salmaq üçün himayədarlarının əli ilə özlərinin məkrli niyyətlərini həyata keçiriblər. Ermənilərin maraqlarına uyğun olaraq Qərbi Azərbaycandan bütün soydaşlarımız öz doğma ata-baba yurdlarından zorla çıxarılmış və onlar qaçqın halında Azərbaycanın bölgələrində məskunlaşmışlar.

Qərbi Azərbaycan İcması fransız deputatlardan Azərbaycanın suverenliyinə və ərazi bütövlüyünə qarşı qəsddən, bölgədə vəziyyəti gərginləşdirən fəaliyyətdən çəkinməyi və ölkəmizin daxili işlərinə qarışmağı tələb edib. Həmin depu-



atlarla öz ölkələrində hökm sürən irqçiliyə və islamofobiya qarşı mübarizə aparmağı, Korsika dilini qadağan etməməyi və müstəmləkə təfəkküründən əl çəkməyi tövsiyə edib.

Avropa İttifaqının Cənubi Qafqaz üzrə xüsusi nümayəndəsi Toivo Klaarın Ermənistan mediasına verdiyi müsahibəsində fransız deputatlardan bir az da irəli atılaraq Azərbaycanın suveren ərazilərinə "uzunmüddətli çoxmillətli və ya BMT missiyasının yerləşdirilməsi" kimi qeyri-obyektiv mövqə sərgiləyib. Hətta müsahibəsində erməni sakinlərin Qarabağa qayıtmasının, onların dini, mədəni abidələrinin mühafizəsinin vacibliyini vurğulayıb. T.Klaarın Qərbi azərbaycanlıların Ermənistana qayıdışından, Azərbaycan xalqının Ermənistandakı mədəni irsinin qorunmasından bəhs etməməsi, Xocalı cəlladlarının saxlanılmasından narahat olması riyakarlıqdır. Ermənistandan qovulmuş azərbaycanlılar 30 ildən çoxdur ki, öz vətənlərinə qayıdışı gözləyirlər. Qərbi Azərbaycan İcmasının dəfələrlə etdiyi müraciətlərə baxmayaraq, Avropa İttifaqı indiyədək bu məsələyə dair mövqeyini ictimai şəkildə bəyan etməyib. Toivo Klaarın qərəzli mövqeyini kəskin şəkildə qı-

nayan Qərbi Azərbaycan İcmasının məsələ ilə bağlı yaydığı açıqlamada deyilir: "T.Klaar və digər Avropa İttifaqı rəsmilərindən Azərbaycanın suveren əraziləri ilə bağlı gülünc, düşmən açıqlamalar verməməyi tələb edirik. Azərbaycanın suveren ərazilərinə hansısa missiyanın yerləşdirilməsi T.Klaar və ya digərlərinin səlahiyyətində və həddində deyil. İkilik standartların bariz nümunəsi olan Avropa İttifaqının Azərbaycana mühazirə oxumaq üçün mədəni əsas yoxdur. Qoy T.Klaar Avropa İttifaqının təsisatlarına, etnik azlıqlarla problemlərin yaşandığı Avropa İttifaqı ölkələrinə və monoetnik Ermənistana uzunmüddətli çoxmillətli və ya BMT missiyasının yerləşdirilməsi barədə tövsiyələr versin".

Cari ilin noyabr ayında Bakıda keçiriləcək BMT-nin İqlim Dəyişmələri üzrə Çərçivə Konvensiyasının Tərəflər Konfransının 29-cu sessiyasına (COP29) ciddi hazırlıq görüldüyü bir vaxtda Ermənistanda bəzi dairələr, erməni diasporu, Qərb ölkələrində Luis Okampo kimi irqçilər "Bakıda saxlanılan ermənilərin azad edilməsi" ilə bağlı hay-küy kampaniyasına başlamışlar.

Qərbi Azərbaycan İcmasının bəyanatında deyildiyi kimi, "Açıq internet resursların-

da Ermənistan ordusunun xüsusilə Birinci Qarabağ müharibəsində mülki azərbaycanlılara qarşı törətdikləri vəhşilikləri əks etdirən çoxlu foto və videolar var. Erməni cəmiyyəti ilk növbədə öz hakimiyyətindən, "müstəqil məhkəmə sistemi"ndən həmin hərbcilərin, sahə komandirlərinin cəzalandırılmasını tələb etməliydi". Bütün bunların baş vermədiyini təqdirə, Bakıda saxlanılan erməni cinayətkarların azad edilməsi çağırışları qeyri-səmimiyyətdən, COP29 kimi mötəbər bir tədbirə evsahibliyi edəcək Azərbaycana qarşı çirkin təbliğatdan başqa bir şey deyil.

Qeyd edək ki, artıq neçənci dəfədir ki, Ermənistanın XİN başçısı, o cümlədən digər nazirləri Azərbaycanla Ermənistan arasındakı sülh prosesi və münasibətlərin normallaşdırılması ilə bağlı təhrifedici və qəbul edilməz fikirlər səsləndirirlər. Görünən odur ki, Ermənistan hökumətinin, Luis Okampo kimi irqçilərin və Fransız deputatların, eləcə də Avropa İttifaqının Cənubi Qafqaz üzrə xüsusi nümayəndəsi Toivo Klaarın ictimaiyyəti çaşdırmaq cəhdləri uğursuzluğa məhkumdur.

Rəhman SALMANLI,
"Azərbaycan"



azerbaijan-news.az